

श्रीरस्तु
पातञ्जलयोगदर्शनम्
अथवा
सेश्वरसाङ्ख्यदर्शनं
श्रीमद्भगवत्पतञ्जलिना निर्मितम् ।

पण्डित ज्येष्ठारामशर्मणा

मुम्बय्यां निर्णयसागरमुद्रा-
यन्त्रालये मुद्रापितम् ।

वैक्रमाब्दे १९५५.



॥ श्रीगणेशाय नमः ॥

अथ

श्रीपातञ्जलयोगदर्शनम् ॥



अथ योगानुशासनम् ॥ १ ॥ यो-
गश्चित्तवृत्तिनिरोधः ॥ २ ॥ तदा द्रष्टु-
स्वरूपेऽवस्थानम् ॥ ३ ॥ वृत्तिसारू-
प्यमितरत्र ॥ ४ ॥ वृत्तयः पञ्चतयः
क्लिष्टा अक्लिष्टाः ॥ ५ ॥ प्रमाणविपर्यय-

यविकल्पनिद्रास्मृतयः ॥६॥ तत्र प्र-
 त्यक्षानुमानागमाः प्रमाणानि ॥ ७ ॥
 विपर्ययो मिथ्याज्ञानमतद्रूपप्रतिष्ठ-
 म् ॥ ८ ॥ शब्दज्ञानानुपाती वस्तुश्र-
 न्यो विकल्पः ॥ ९ ॥ अभावप्रत्य-
 याऽवलम्बना वृत्तिर्निद्रा ॥ १० ॥ अ-
 नुभूतविषयाऽसम्प्रमोषस्मृतिः ॥ ११ ॥
 अभ्यासवैराग्याभ्यां तन्निरोधः ॥ १२ ॥
 तत्र स्थितौ यत्नोऽभ्यासः ॥ १३ ॥ स
 तु दीर्घकालनैरन्तर्यसत्कारसेवितो
 दृढभूमिः ॥ १४ ॥ दृष्टाऽऽनुश्रविकवि-

षयवितृष्णस्य वशीकारसंज्ञा वैराग्य-
 म् ॥ १५ ॥ तत्परं पुरुषख्यातेर्गुणवै-
 तृष्ण्यम् ॥ १६ ॥ वितर्कविचारानन्दाऽ-
 स्मितारूपानुगमात्सम्प्रज्ञातः ॥ १७ ॥
 विरामप्रत्ययाऽभ्यासपूर्वस्संस्कारशे-
 षोऽन्यः ॥ १८ ॥ भवप्रत्ययो विदेहप्र-
 कृतिलयानाम् ॥ १९ ॥ श्रद्धावीर्यस्मृ-
 तिसमाधिप्रज्ञापूर्वक इतरेषाम् ॥ २० ॥
 तीव्रसंवेगानामासन्नः ॥ २१ ॥ मृदुम-
 ध्याधिमात्रत्वात्ततोऽपि विशेषः ॥ २२ ॥
 ईश्वरप्रणिधानाद्वा ॥ २३ ॥ क्लेशकर्म-

विपाकाशयैरपरामृष्टः पुरुषविशेष ई-
 श्वरः ॥ २४ ॥ तत्र निरतिशयं सर्वज्ञ-
 बीजम् ॥ २५ ॥ स एष पूर्वेषामपि
 गुरुः कालेनाऽनवच्छेदात् ॥ २६ ॥ त-
 स्य वाचकः प्रणवः ॥ २७ ॥ तज्जपस्त-
 दर्थभावनम् ॥ २८ ॥ ततः प्रत्यक्चेत-
 नाऽधिगमोऽप्यन्तरायाऽभावश्च ॥ २९ ॥
 व्याधिस्त्यानसंशयप्रमादाऽऽलस्याऽ-
 विरतिभ्रान्तिदर्शनाऽलब्धभूमिक-
 त्वाऽनवस्थितत्वानि चित्तविक्षेपास्ते-
 ऽन्तरायाः ॥ ३० ॥ दुःखदौर्मनस्याऽ-

ऋमेजयत्वश्वासप्रश्वासा विक्षेपसह-
 भ्रुवः ॥ ३१ ॥ तत्प्रतिषेधार्थमेकतत्त्वाऽ-
 भ्यासः ॥ ३२ ॥ मैत्रीकरुणामुदितो-
 पेक्षाणां सुखदुःखपुण्याऽपुण्यविषया-
 णां भावनातश्चित्तप्रसादनम् ॥ ३३ ॥
 प्रच्छर्दनविधारणाभ्यां वा प्राणस्य ॥
 ॥ ३४ ॥ विषयवती वा प्रवृत्तिरुत्पन्ना
 मनसः स्थितिनिबन्धिनी ॥ ३५ ॥ वि-
 शोका वा ज्योतिष्मती ॥ ३६ ॥ वी-
 तरागविषयं वा चित्तम् ॥ ३७ ॥ स्व-
 प्रनिद्राज्ञानाऽऽलम्बनं वा ॥ ३८ ॥ य-

थाऽभिमतध्यानाद्वा ॥ ३९ ॥ परमा-
 णुपरममहत्तत्त्वान्तोऽस्य वशीकारः ॥
 ॥ ४० ॥ क्षीणवृत्तेरभिजातस्येव मणे-
 र्गृहीतग्रहणग्राह्येषु तत्स्थितदञ्जनता-
 समापत्तिः ॥ ४१ ॥ तत्र शब्दाऽर्थज्ञा-
 नविकल्पैस्सङ्कीर्णा सवितर्का ॥ ४२ ॥
 स्मृतिपरिशुद्धौ स्वरूपशून्ये वाऽर्थ-
 मात्रनिर्भासा निर्वितर्का ॥ ४३ ॥ ए-
 तयैव सविचारा निर्विचारा च सूक्ष्म-
 विषया व्याख्याता ॥ ४४ ॥ सूक्ष्मवि-
 षयत्वं चाऽलिङ्गपर्यवसानम् ॥ ४५ ॥

ता एव सबीजस्समाधिः ॥ ४६ ॥ नि-
 विचारवैशारद्योऽध्यात्मप्रसादः ॥ ४७ ॥
 ऋतम्भरा तत्र प्रज्ञा ॥ ४८ ॥ श्रुताऽ-
 नुमानप्रज्ञाभ्यामन्यविषया विशेषाऽ-
 र्थत्वात् ॥ ४९ ॥ तज्जस्संस्करोऽन्य-
 संस्कारप्रतिबन्धी ॥ ५० ॥ तस्याऽपि
 निरोधे सर्ववृत्तिनिरोधान्निर्वीजस्म-
 माधिः ॥ ५१ ॥

इति श्रीपातञ्जले योगशास्त्रे समाधिपादः
 प्रथमः ॥ १ ॥ अत्र पादे संहृत्य सूत्रसंख्या ॥ ५१ ॥

तपस्स्वाध्यायेश्वरप्रणिधानानि
 क्रियायोगः ॥ १ ॥ समाधिभावाना-
 ऽर्थः क्लेशतनूकरणाऽर्थश्च ॥ २ ॥ अ-
 विद्याऽस्मितारागद्वेषाऽभिनिवेशाः
 पञ्च क्लेशाः ॥ ३ ॥ अविद्याक्षेत्रमुत्त-
 रेषां प्रसुप्ततनुविच्छिन्नोदाराणाम् ॥
 ॥ ४ ॥ अनित्याऽशुचिदुःखानात्मसु
 नित्यशुचिसुखाऽऽत्मख्यातिरविद्या
 ॥ ५ ॥ दृग्दर्शनशक्तयोरेकात्मतेवा-
 ऽस्मिता ॥ ६ ॥ सुखाऽनुशयी रागः ॥
 ॥ ७ ॥ दुःखाऽनुशयी द्वेषः ॥ ८ ॥ स्व-

रसवाही विदुषोऽपि तथाऽऽरूढोऽभि-
 निवेशः ॥ ९ ॥ ते प्रतिप्रसवहेयास्सू-
 क्ष्माः ॥ १० ॥ ध्यानहेयास्तद्वृत्तयः ॥
 ॥ ११ ॥ क्लेशमूलः कर्माऽऽशयो दृष्टा-
 ऽदृष्टजन्मवेदनीयः ॥ १२ ॥ सति मू-
 ले तद्विपाको जात्यायुर्भोगाः ॥ १३ ॥
 ते ह्लादपरितापफलाः पुण्याऽपुण्यहे-
 तुत्वात् ॥ १४ ॥ परिणामतापसंस्का-
 रदुःखैर्गुणवृत्तिविरोधाच्च दुःखमेव स-
 र्वं विवेकिनः ॥ १५ ॥ हेयं दुःखम-
 नागतम् ॥ १६ ॥ द्रष्टृदृश्ययोस्संयोगो

हेयहेतुः ॥ १७ ॥ प्रकाशक्रियास्थि-
 तिशीलं भूतेन्द्रियात्मकं भोगाऽपव-
 गार्थं दृश्यम् ॥ १८ ॥ विशेषाविशेषलि-
 ङ्गमात्रालिङ्गानि गुणपर्वाणि ॥ १९ ॥
 द्रष्टा दृशिमात्रश्शुद्धोऽपि प्रत्ययाऽ-
 नुपश्यः ॥ २० ॥ तदर्थ एव दृश्यस्या-
 ऽऽत्मा ॥ २१ ॥ कृतार्थं प्रति नष्टम-
 प्यनष्टं तदन्यसाधारणत्वात् ॥ २२ ॥
 स्वस्वामिशक्तयोः स्वरूपोपलब्धिहेतु-
 स्संयोगः ॥ २३ ॥ तस्य हेतुरविद्या ।
 ॥ २४ ॥ तदभावात्संयोगाऽभावो

हानं तदृशेः कैवल्यम् ॥ २५ ॥ विवे-
 कख्यातिरविप्लवा हानोपायः ॥ २६ ॥
 तस्य सप्तधा प्रान्तभूमिः प्रज्ञा ॥ २७ ॥
 योगाङ्गानुष्ठानादशुद्धिक्षये ज्ञानदी-
 पिराविवेकख्यातेः ॥ २८ ॥ यमनिय-
 माऽऽसनप्राणायामप्रत्याहारधारणा-
 ध्यानसमाधयोऽष्टावङ्गानि ॥ २९ ॥
 अहिंसासत्याऽस्तेयब्रह्मचर्याऽपरिग्र-
 हा यमाः ॥ ३० ॥ एते जातिदेशका-
 लसमयाऽनवच्छिन्नाः सार्वभौममहा-
 व्रतम् ॥ ३१ ॥ शौचसन्तोषतपस्वा-

ध्यायेश्वरप्रणिधानानि नियमाः । ३२ ।
 वितर्कबाधने प्रतिपक्षभावनम् ॥ ३३ ॥
 वितर्का हिंसादयः कृतकारिताऽनु-
 मोदिता लोभक्रोधमोहपूर्वका मृदुम-
 ध्याऽधिमात्रा दुःखाऽज्ञानाऽनन्तफ-
 ला इति प्रतिपक्षभावनम् ॥ ३४ ॥
 अहिंसाप्रतिष्ठायां तत्सन्निधौ वैरत्या-
 गः ॥ ३५ ॥ सत्यप्रतिष्ठायां क्रिया-
 फलाऽऽश्रयत्वम् ॥ ३६ ॥ अस्तेय-
 प्रतिष्ठायां सर्वरत्नोपस्थानम् ॥ ३७ ॥
 ब्रह्मचर्यप्रतिष्ठायां वीर्यलाभः ॥ ३८ ॥

अपरिग्रहस्थैर्ये जन्मकथन्तासम्बोधः
 ॥ ३९ ॥ शौचात्स्वाङ्गे जुगुप्सा परैर-
 संसर्गः ॥ ४० ॥ सत्त्वशुद्धिसौमनस्यै-
 काग्र्येन्द्रियजयाऽऽत्मदर्शनयोग्य-
 त्वानि च ॥ ४१ ॥ सन्तोषादनुत्तमसु-
 खलाभः ॥ ४२ ॥ कायेन्द्रियसिद्धिर-
 शुद्धिक्षयात्तपसः ॥ ४३ ॥ स्वाध्या-
 यादिष्टदेवतासम्प्रयोगः ॥ ४४ ॥ स-
 माधिसिद्धिरीश्वरप्रणिधानात् ॥ ४५ ॥
 तत्र स्थिरसुखमासनम् ॥ ४६ ॥ प्र-
 यत्नशैथिल्याऽनन्तसमापत्तिभ्याम् ॥

॥ ४७ ॥ ततो द्वन्द्वाऽनभिघातः

॥ ४८ ॥ तस्मिन्सति श्वासप्रश्वास-
योर्गतिविच्छेदः प्राणाऽऽयामः ॥ ४९ ॥

स तु बाह्याऽऽभ्यन्तरस्तम्भवृत्तिर्देश-
कालसंख्याभिः परिदृष्टो दीर्घसूक्ष्मः

॥ ५० ॥ बाह्याऽऽभ्यन्तरविषयाक्षेपी

चतुर्थः ॥ ५१ ॥ ततः क्षीयते प्रका-

शाऽऽवरणम् ॥ ५२ ॥ धारणासु च यो-

ग्यता मनसः ॥ ५३ ॥ स्वविषयाऽऽस-

म्प्रयोगे चित्तस्य स्वरूपानुकार इवे-

न्द्रियाणां प्रत्याहारः ॥ ५४ ॥ ततः

परमा वश्यतेन्द्रियाणाम् ॥ ५५ ॥

इति श्रीपातञ्जले योगशास्त्रे साधननिर्देशो
नाम द्वितीयः पादः ॥ २ ॥ संहत्यात्र पादे
सूत्रसंख्या ॥ ५५ ॥

देशबन्धश्चित्तस्य धारणा ॥ १ ॥
तत्र प्रत्ययैकतानता ध्यानम् ॥ २ ॥
तदेवाऽर्थमात्रनिर्भासं स्वरूपशून्य-
मिव समाधिः ॥ ३ ॥ त्रयमेकत्र सं-
यमः ॥ ४ ॥ तज्जयात्प्रज्ञाऽऽलोकः ॥ ५ ॥
तस्य भूमिषु विनियोगः ॥ ६ ॥ त्र-
यमन्तरङ्गं पूर्वेभ्यः ॥ ७ ॥ तदपि ब-
हिरङ्गं निर्बीजस्य ॥ ८ ॥ व्युत्थाननि-

रोधसंस्कारयोरभिभवप्रादुर्भावौ निरो-
 धलक्षणचित्तान्वयो निरोधपरिणामः
 ॥ ९ ॥ तस्य प्रशान्तवाहिता संस्का-
 रात् ॥ १० ॥ सर्वार्थतैकाग्रतयोः क्ष-
 योदयो चित्तस्य समाधिपरिणामः
 ॥ ११ ॥ शान्तोदितौ तुल्यप्रत्ययौ चि-
 त्तस्यैकाग्रतापरिणामः ॥ १२ ॥ एतेन
 भूतेन्द्रियेषु धर्मलक्षणावस्थापरिणामा
 व्याख्याताः ॥ १३ ॥ शान्तोदिताव्यप-
 देश्यधर्मानुपाती धर्मी ॥ १४ ॥ क्रमा-
 न्यत्वं परिणामान्यत्वे हेतुः ॥ १५ ॥ प-

रिणामत्रयसंयमादतीताऽनागतज्ञान
 म् ॥१६॥ शब्दार्थप्रत्ययानामितरेतरा-
 ध्यासात्सङ्करस्तत्प्रविभागसंयमात्स-
 र्वभूतरुतज्ञानम् ॥१७॥ संस्कारसाक्षा-
 त्करणात्पूर्वजातिज्ञानम् ॥ १८ ॥ प्र-
 त्ययस्य परचित्तज्ञानम् ॥ १९ ॥
 न तत्साऽऽलम्बनं तस्याऽविषयीभूत-
 त्वात् ॥ २० ॥ कायरूपसंयमात्तद्वा-
 ह्यशक्तिस्तभ्मे चक्षुःप्रकाशाऽसम्प्रयो-
 गेऽन्तर्द्धानम् ॥२१॥ सोपक्रमं निरु-
 पक्रमं च कर्म तत्संयमादपरान्तज्ञान-

मरिष्टेभ्यो वा ॥ २२ ॥ मैत्र्यादिषु
 बलानि ॥ २३ ॥ बलेषु हस्तिबलानि
 ॥ २४ ॥ प्रवृत्त्यालोकन्यासात्सूक्ष्म-
 व्यवहितविप्रकृष्टज्ञानम् ॥ २५ ॥ भुव-
 नज्ञानं सूर्यसंयमात् ॥ २६ ॥ चन्द्रे
 ताराव्यूहज्ञानम् ॥ २७ ॥ ध्रुवे तद्व-
 तिज्ञानम् ॥ २८ ॥ नाभिचक्रे का-
 यव्यूहज्ञानम् ॥ २९ ॥ कण्ठकूपे क्षु-
 त्पिपासानिवृत्तिः ॥ ३० ॥ कूर्मना-
 ड्यां स्थैर्यम् ॥ ३१ ॥ मूर्द्धज्योति-
 पि सिद्धदर्शनम् ॥ ३२ ॥ प्राति-

भाद्रा सर्वम् ॥ ३३ ॥ हृदये चित्त-
 संवित् ॥ ३४ ॥ सत्त्वपुरुषयोरत्यन्ता-
 सङ्कीर्णयोः प्रत्ययाविशेषो भोगः प-
 रार्थात्स्वार्थसंयमात्पुरुषज्ञानम् ॥ ३५ ॥
 ततः प्रातिभश्रावणवेदनादर्शनाऽऽ-
 स्वादवार्त्ता जायन्ते ॥ ३६ ॥ ते समा-
 धावुपसर्गा व्युत्थाने सिद्ध्यः ॥ ३७ ॥
 बन्धकारणशैथिल्यात्प्रचारसंवेदनाच्च
 चित्तस्य परशरीराऽऽवेशः ॥ ३८ ॥
 उदानजयाज्जलपङ्ककण्टकादिष्वसङ्ग
 उत्क्रान्तिश्च ॥ ३९ ॥ समानजया-

ज्वलनम् ॥ ४० ॥ श्रोत्राकाशयोस्स-
 म्बन्धसंयमाद्व्यं श्रोत्रम् ॥ ४१ ॥
 कायाकाशयोस्सम्बन्धसंयमाल्लघुतूल-
 समापत्तेश्चाकाशगमनम् ॥ ४२ ॥ ब-
 हिरकल्पिता वृत्तिर्महाविदेहा ततः
 प्रकाशाऽऽवरणक्षयः ॥ ४३ ॥ स्थूल-
 स्वरूपसूक्ष्मान्वयार्थवत्त्वसंयमाद्भूत-
 जयः ॥ ४४ ॥ ततोऽणिमादिप्रादु-
 र्भावः कायसम्पत्तद्धर्मानभिघातश्च
 ॥ ४५ ॥ रूपलावण्यबलवज्रसंहनन-
 त्वान्नि कायसम्पत् ॥ ४६ ॥ ग्रहण-

स्वरूपाऽस्मितान्वयार्थवत्त्वसंयमादि-
 न्द्रियजयः ॥ ४७ ॥ ततो मनोज-
 वित्वं विकरणभावः प्रधानजयश्च ॥
 ॥ ४८ ॥ सत्त्वपुरुषान्यथाख्यातिमा-
 न्नस्य सर्वभावाधिष्ठातृत्वं सर्वज्ञातृत्वं
 च ॥ ४९ ॥ तद्वैराग्यादपि दोषबी-
 जक्षये कैवल्यम् ॥ ५० ॥ स्थान्युप-
 मन्त्रणे सङ्गस्मयाऽकरणं पुनरनिष्टप्र-
 सङ्गात् ॥ ५१ ॥ क्षणतत्क्रमयोस्सं-
 यमाद्विवेकजं ज्ञानम् ॥ ५२ ॥ जा-
 तिलक्षणदेशैरन्यताऽनवच्छेदात्तुल्य-

योस्ततः प्रतिपत्तिः॥५३॥तारकं सर्व-
विषयं सर्वथाविषयमक्रमं चेति वि-
वेकजं ज्ञानम् ॥ ५४ ॥ सत्त्वपुरुषयोः
शुद्धिसाम्ये कैवल्यम् ॥ ५५ ॥

इति श्रीपातञ्जले योगशास्त्रे विभूतिपाद-
स्तृतीयः ॥३॥ संहत्यात्र पादे सूत्रसंख्या ५५

जन्मौषधिमन्त्रतपस्समाधिजास्सि-
द्धयः ॥ १ ॥ जात्यन्तरपरिणामः प्र-
कृत्यापूरात् ॥२॥ निमित्तमप्रयोजकं
प्रकृतीनां वरणभेदस्तु ततः क्षेत्रिकव-
त् ॥ ३ ॥ निर्माणचित्तान्यस्मिता-

मात्रात् ॥ ४ ॥ प्रवृत्तिभेदे प्रयोजकं
 चित्तमेकमनेकेषाम् ॥ ५ ॥ तत्र ध्या-
 नजमनाशयम् ॥ ६ ॥ कर्माऽशु-
 क्लाऽकृष्णं योगिनस्त्रिविधमितरेषाम्
 ॥ ७ ॥ ततस्तद्विपाकानुगुणानामे-
 वाभिव्यक्तिर्वासनानाम् ॥ ८ ॥ जा-
 तिदेशकालव्यवहितानामप्यानन्त-
 र्यस्मृतिसंस्कारयोरेकरूपत्वात् ॥ ९ ॥
 तासामनादित्वं चाऽशिषो नित्यत्वा-
 त् ॥ १० ॥ हेतुफलाऽऽश्रयाऽऽल-
 म्बनैस्समृद्धीतत्वादेषामभावे

भावः ॥ ११ ॥ अतीतानागतं स्व-
 रूपतोऽस्त्यध्वभेदाद्धर्माणाम् ॥१२॥
 ते व्यक्तसूक्ष्मा गुणाऽऽत्मानः ॥१३॥
 परिणामैकत्वाद्बस्तुतत्त्वम् ॥१४॥ व-
 स्तुसाम्ये चित्तभेदात्तयोर्विविक्तः प-
 न्थाः ॥ १५ ॥ न चैकचित्ततन्त्रं वस्तु
 तदप्रमाणकं तदा किं स्यात् ॥१६॥
 तदुपरागापेक्षित्वाच्चित्तस्य वस्तु ज्ञा-
 ताज्ञातम् ॥१७॥ सदा ज्ञाताश्चित्तवृ-
 त्तयस्तत्प्रभोः पुरुषस्यापरिणामित्वा-
 त् ॥ १८ ॥ न तत्साभासं दृश्यत्वा-

त् ॥ १९ ॥ एकसमये चोभयानवधा-
 रणम् ॥ २० ॥ चित्तान्तरादृश्ये बुद्धि-
 बुद्धेरतिप्रसङ्गस्मृतिसङ्करश्च ॥ २१ ॥
 चित्तेरप्रतिसङ्गमायास्तदाकारताऽऽ-
 पत्तौ स्वबुद्धिसंवेदनम् ॥ २२ ॥ द्र-
 ष्टृदृश्योपरक्तं चित्तं सर्वार्थम् ॥ २३ ॥
 तदसंख्येयवासनाभिश्चित्रमपि परार्थं
 संहत्यकारित्वात् ॥ २४ ॥ विशेष-
 दर्शिन आत्मभावभावनानिवृत्तिः ॥
 ॥ २५ ॥ तदा विवेकनिम्नं कैवल्य-
 प्राप्तिप्रसङ्गं चित्तम् ॥ २६ ॥ तन्निष्ठेषु

प्रत्ययाऽन्तराणि संस्कारेभ्यः ॥२७॥
 हानमेषां क्लेशवदुक्तम् ॥ २८ ॥ प्र-
 संख्यानेऽप्यकुसीदस्य सर्वथाविवेक-
 ख्यातेर्धर्ममेघस्समाधिः ॥ २९ ॥ त-
 तः क्लेशकर्मनिवृत्तिः ॥ ३० ॥ तदा
 सर्वारवणमलापेतस्य ज्ञानस्याऽऽन-
 न्त्याज्ज्ञेयमल्पम् ॥ ३१ ॥ ततः कृता-
 र्थानां परिणामक्रमसमाप्तिर्गुणानाम्
 ॥ ३२ ॥ क्षणप्रतियोगी परिणामाऽ-
 परान्तनिर्ग्राह्यः क्रमः ॥ ३३ ॥ पुरु-
 षार्थशून्यानां गुणानां प्रतिप्रसवः कै-

वलयं स्वरूपप्रतिष्ठा वा चितिशक्ति-
रिति ॥ ३४ ॥

इति श्रीपातञ्जले योगशास्त्रे कैवल्यपाद-
स्तुरीयः ॥ ४ ॥ संहत्यात्र पादे सूत्रसंख्या ॥ ३४ ॥
पादचतुष्टयसूत्राणां समष्टिसंख्या ॥ १९५ ॥



